



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

21 ta' Diċembru 2016\*

“Rinviju għal deċiżjoni preliminari — Libertà ta' stabbiliment — Leġislazzjoni fiskali fil-qasam ta' sottokapitalizzazzjoni tas-sussidjarji — Inkluzjoni fid-dhul taxxabbli ta' kumpannija li tislef tal-interessi tas-self imħallsa minn sussidjarja mhux residenti li sselfet — Eżenzjoni mill-interessi mħallsa minn sussidjarja residenti li sselfet — Tqassim ekwu tas-setgħa ta' tassazzjoni bejn l-Istati Membri — Neċessità li jiġi evitat ir-riskju ta' evażjoni fiskali”

Fil-Kawża C-593/14,

li għandha bhala sugġett talba għal deċiżjoni preliminari taht l-Artikolu 267 TFUE, imressqa mill-Vestre Landsret (qorti tal-appell reġjonali tal-Punent, id-Danimarka), permezz ta' deċiżjoni tas-16 ta' Diċembru 2014, li waslet fil-Qorti tal-Ġustizzja fid-19 ta' Diċembru 2014, fil-proċedura

**Masco Denmark ApS,**

**Damixa ApS**

vs

**Skatteministeriet,**

IL-QORTI TAL-ĠUSTIZZJA (Ir-Raba' Awla),

komposta minn T. von Danwitz, President tal-Awla, E. Juhász, C. Vajda (Relatur), K. Jürimäe u C. Lycourgos, Imħallfin,

Avukat Ġenerali: J. Kokott,

Reġistratur: V. Tourrès, Amministratur,

wara li rat il-proċedura bil-miktub u wara s-seduta tat-3 ta' Marzu 2016,

wara li kkunsidrat l-osservazzjonijiet ipprezentati:

- għal Masco Denmark ApS u Damixa ApS, minn J. Krogsøe, advokat,
- għall-Gvern Daniż, minn C. Thorning, bhala aġent, assistit minn S. Horsbøl Jensen, advokat,
- għall-Kummissjoni Ewropea, minn M. Clausen u W. Roels, bhala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-12 ta' Mejju 2016,

\* Lingwa tal-kawża: id-Daniż.

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 49 TFUE u 54 TFUE.
- 2 Din it-talba tressqet fil-kuntest ta' kawża bejn Masco Denmark ApS u Damixa ApS u Skatteministeriet (ministeru tal-finanzi, id-Danimarka) dwar id-deċiżjoni tal-awtorità fiskali nazzjonali li tinkludi fid-dhul taxxabbli ta' kumpannija omm li tislef stabbilita fid-Danimarka, l-interessi mħallsa minn sussidjarja li sselfet stabbilita fil-Ġermanja, li ma jistgħux jitnaqqsu mid-dhul taxxabbli ta' din is-sussidjarja skont il-liġi Germaniża dwar is-sottokapitalizzazzjoni.

### Il-kuntest ġuridiku

#### *Id-dritt Daniż*

- 3 L-interessi miġbura minn impriza Daniża huma, bħala regola ġenerali, inklużi fid-dhul taxxabbli, skont l-Artikolu 4(e) tal-Lov om Indkomst- og Formueskat til Staten (liġi dwar it-taxxa fuq id-dhul miġbur mill-Istat).
- 4 Skont l-Artikolu 6(e), tal-imsemmija liġi, il-kumpanniji Daniżi jgawdu minn dritt ġenerali ta' tnaqqis tal-ispejjeż ta' interessi.
- 5 Skont l-Artikolu 11 tal-Lov om indkomstbeskatning af aktieselskaber m.v. (liġi dwar it-taxxa fuq il-kumpanniji, iktar 'il quddiem, l-“SEL”), id-dritt tal-kumpanniji li jnaqqsu l-ispejjeż ta' interessi huwa madankollu limitat fil-każ ta' sottokapitalizzazzjoni. Il-paragrafu 1 ta' dan l-Artikolu 11, fil-verżjoni tiegħu applikabbli għas-snin finanzjarji inkwistjoni fil-kawża prinċipali, kien jipprevedi:

“Jekk kumpannija jew grupp ta' kumpanniji:

- 1) jaqgħu taħt id-dispożizzjonijiet tal-punti 1 sa 2(a), 2(d) sa 2(g) u 3(a) sa 5(b) tal-Artikoli 1(1), [jiġifieri huma fiskalment residenti fid-Danimarka];
- 2) għandhom dejn lejn persuna ġuridika li taqa' taħt id-dispożizzjonijiet tal-ewwel paragrafu tal-Artikolu 2 tal-[lov om påligningen af indkomstskat til staten ou ligningsloven (liġi dwar il-baži tal-kontribuzzjonijiet)] [jiġifieri dejn lejn is-soċji jew kumpanniji tal-istess grupp, iktar 'il quddiem “dejn ikkontrollat”];
- 3) u, fl-għeluq is-sena fiskali, is-self u djun tal-imsemmija kumpannija jew grupp ta' kumpanniji (djun) jammontaw għal iktar minn erba' darbiet il-kapital proprju;

l-interessi u telf minn kambju relatati mal-parti ż-żejda tad-dejn ikkontrollat ma jistgħux jitnaqqsu.[...] Is-self mingħand terzi, li huwa direttament jew indirettament iggarantit mis-soċji li għandhom il-kontroll jew mill-kumpanniji tal-istess grupp, jitqies bħala dejn ikkontrollat. Id-dritt għal tnaqqis huwa introdott mill-ġdid jekk il-kumpannija jew il-grupp ta' kumpanniji juru li kundizzjonijiet finanzjarji ekwivalenti jistgħu jinkisbu bejn partijiet indipendenti. Id-dritt għal tnaqqis jintilef biss meta l-ammont tad-dejn ikkontrollat jeċċedi 10 miljuni [kroner Daniżi (DKK) (madwar EUR 1 344 528)]. Bl-istess mod, id-dritt għal tnaqqis jintilef biss għall-parti tad-dejn ikkontrollat li jista' jiġi kkonvertit f'kapital proprju sakemm, fl-għeluq tas-sena finanzjarja, il-proporzjon bejn l-ammont tad-dejn u l-kapital proprju jkun ta' 4:1.”

- 6 Ir-regoli dwar is-sottokapitalizzazzjoni ġew introdotti permezz tal-Liġi Nru 432, tas-26 ta' Ġunju 1998, u kienu applikabbli biss jekk il-kreditur ma kienx fiskalment residenti d-Danimarka. Il-Liġi Nru 221, tal-31 ta' Marzu 2004 (iktar 'il quddiem il-“liġi li temenda l-SEL”), emendat id-dispożizzjonijiet tal-Artikolu 11 tal-SEL b'tali mod li din il-legiżlazzjoni issa tapplika wkoll meta kemm id-debitur kif ukoll il-kreditur ikollhom ir-residenza fiskali tagħhom id-Danimarka.
- 7 Hija f'din l-okkażjoni li ġie introdott l-Artikolu 11(6) tal-SEL. Din id-dispożizzjoni hija fformulata kif ġej:
- “L-interessi u l-qligħ minn kambju ma jittiħdux inkunsiderazzjoni fid-determinazzjoni tar-rizultat taxxabli tal-persuna taxxabli [tal-kumpanniji taxxabli u tal-istabbilimenti stabli taxxabli ta' kumpanniji barranin] meta d-debitur ma jistax inaqqs l-ammonti korrispondenti b'applikazzjoni tad-dispożizzjonijiet tal-paragrafu 1[...].”
- 8 Mix-xogħol preparatorju tal-liġi li temenda l-SEL jirrizulta li “[m]inhabba l-fatt li l-kumpanniji Daniżi huma issa suġġetti għal-limiti fuq id-dritt għal tnaqqis, huwa propost inkambju li l-kumpanniji li huma fiskalment residenti fid-Danimarka ma jiġux intaxxati fuq l-interessi rċevuti mid-debituri li, b'applikazzjoni tar-regoli l-godda, ma jistgħux inaqqsuhom, bl-istess mod kif id-Danimarka ma tintaxxax lill-kumpanniji stabbiliti ġewwa Stati Membri oħra għal tali interessi miġbura”.

#### *Id-dritt Germaniż*

- 9 Il-legiżlazzjoni Germaniża dwar is-sottokapitalizzazzjoni applikabbli għas-snin fiskali 2005 u 2006 kienet tinsab fl-Artikolu 8 a tal-Körperschaftsteuergesetz (liġi dwar it-taxxa fuq il-kumpanniji). Skont din id-dispożizzjoni, kumpannija titqies li hija sottokapitalizzata meta l-ammont tal-kapitali mislufa jeċċedi għal iktar minn darba u nofs l-ammont tal-kapitali proprji tagħha. F'dan il-każ, id-dritt għal tnaqqis tal-ispejjeż ta' interessi fuq self jithassar, sakemm il-kumpannija ma tistabbilixxix li s-self seta' kien sottoskritt ma' terzi b'kundizzjonijiet ekwivalenti.

#### **Il-kawża prinċipali u d-domanda preliminari**

- 10 Damixa hija impriża Daniża speċjalizzata fil-produzzjoni u l-bejgħ ta' fittings tal-plumbing. Matul is-snin fiskali 2005 u 2006, meta hija kienet sussidjarja ta' Masco Denmark, Damixa kienet preżenti fis-suq Germaniż permezz tas-sussidjarja Germaniża tagħha, Damixa Armaturen, 100% proprjeta' tagħha.
- 11 Wara diversi snin finanzjarji b'telf kbir, Damixa Armaturen sabet ruħha f'diffikultajiet finanzjarji fl-2005 u fl-2006. Fil-31 ta' Diċembru 2005, it-telf akkumulat tagħha kien ta' EUR 28 miljun u b'hekk iġġenerat kapital proprju negattiv ta' EUR 22.8 miljun. Fil-31 ta' Diċembru 2006, it-telf akkumulat ta' din is-sussidjarja kien ta' EUR 30.9 miljun, b'kapital proprju negattiv ta' EUR 25.8 miljun.
- 12 It-telf ta' Damixa Armaturen kien essenzjalment iffinanzjat minn self mogħti minn Damixa. Id-dejn ta' Damixa Armaturen favur Damixa kien, f'għeluq is-snin finanzjarji 2005 u 2006, ta' ammont ta' EUR 24.8 miljun u ta' EUR 27.7 miljun, rispettivament.
- 13 Is-self kien ingħata minn Damixa b'rata bazika mizjuda b'nofs punt percentwali. Għalhekk, l-interessi għolew għal kull sena fiskali inkwistjoni għal 3 935 980 DKK (madwar EUR 529 203) u 5 648 765 DKK (madwar EUR 759 492).
- 14 Damixa Armaturen ma naqqsitx dawn l-ispejjeż ta' interessi mir-rizultat fiskali fil-Germanja minhabba li, skont il-legiżlazzjoni Germaniża li tillimita d-dritt għal tnaqqis fil-każ ta' sottokapitalizzazzjoni, dawn kienu jikkostitwixxu profitti mqassma li ma jistgħux jitnaqqsu.

- 15 Fid-dikjarazzjoni tat-taxxa tagħha, Damixa ma ddikjaratx dan id-dhul, jiġifieri d-dhul mill-interessi, fir-risultati taxxabbli tagħha, peress li hija tqis li r-regoli Daniżi dwar it-tassazzjoni ta' interessi miġbura kienu jiksru d-dritt tal-Unjoni.
- 16 B'decizjoni tal-1 ta' April 2008, l-awtorità fiskali Daniża qieset li l-interessi miġbura fuq is-self mogħti minn Damixa lil Damixa Armaturen fl-2005 u fl-2006 kellhom jiġu inklużi fid-dhul taxxabbli ta' Damixa.
- 17 Din id-decizjoni kienet is-sugġett ta' lment quddiem il-Landsskatteretten (kummissjoni nazzjonali fiskali, id-Danimarka) li ġie miċhud permezz ta' decizjoni tas-16 ta' Dicembru 2011.
- 18 Fil-15 ta' Marzu 2012, Masco Denmark u Damixa appellaw minn din id-decizjoni ta' ċaħda quddiem ir-Retten i Odense (qorti ta' Odense, id-Danimarka), u sussegwentement appellaw mis-sentenza ta' ċaħda mogħtija minn din il-qorti quddiem il-Vestre Landsret (qorti tal-appell reġjonali tal-Punent, id-Danimarka).
- 19 Quddiem il-qorti tar-rinviju, Masco Denmark u Damixa sostnew li r-regoli Daniżi inkwistjoni kienu jiksru l-Artikolu 49 TFUE, moqri flimkien mal-Artikolu 54 TFUE, peress li ma kinux konformi mal-libertà ta' stabbiliment, u li dan in-nuqqas ta' konformità ma kienx iġġustifikat. F'dan ir-rigward, huma sostnew li l-eżenzjoni prevista fl-Artikolu 11(6) tal-SEL, tapplika biss jekk is-sussidjarja li sselfet hija residenti d-Danimarka.
- 20 Din l-opinjoni hija kkontestata mill-Ministeru tal-Finanzi, li jsostni li l-leġislazzjoni inkwistjoni fil-kawża prinċipali hija konformi mad-dispożizzjonijiet tad-dritt tal-Unjoni. Fl-opinjoni tiegħu, hija l-applikazzjoni tar-regoli fiskali Ġermaniżi li wasslet biex Damixa Armaturen ma setgħetx tnaqqas mir-risultat fiskali tagħha l-interessi li hija ħallset. Huwa wkoll tal-opinjoni li l-iżvantagġ fiskali inkwistjoni fil-kawża prinċipali jirriżulta mill-eżerċizzju simultanju mir-Renju tad-Danimarka u r-Repubblika Federali tal-Ġermanja tas-setgħa ta' tassazzjoni tagħhom.
- 21 F'dawn iċ-ċirkustanzi, il-Vestre Landsret (qorti tal-appell reġjonali tal-Punent, id-Danimarka) iddecidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġejja:

“L-Artikolu 43 KE, moqri flimkien mal-Artikolu 48 KE (li saru Artikoli 49 TFUE u 54 TFUE rispettivament), jipprekludi Stat Membru milli ma jagħtix eżenzjoni fiskali għall-interessi riċevuti minn kumpannija residenti fil-każ li kumpannija li tiffirma parti mill-istess grupp ta' kumpanniji, residenti fi Stat Membru ieħor, ma tkunx tista' tnaqqas mit-taxxa l-ispiza għall-ħlas tal-interessi korrispondenti minħabba r-regoli (bħal dawk fis-seħħ f'dan il-każ) fl-Istat Membru kkonċernat li jillimitaw id-dritt għal tnaqqis tal-interessi mhallsa fil-każ ta' sottokapitalizzazzjoni, meta dan l-ewwel Stat Membru jagħti eżenzjoni fiskali għall-interessi riċevuti minn kumpannija residenti fil-każ li kumpannija residenti oħra li tiffirma parti mill-istess grupp ta' kumpanniji ma tkunx tista' tnaqqas mit-taxxa l-ispiza għall-ħlas tal-interessi korrispondenti skont ir-regoli nazzjonali (bħal dawk fis-seħħ f'dan il-każ) li jillimitaw it-tnaqqis ta' tali spejjeż fil-każ ta' sottokapitalizzazzjoni?”

### **Fuq id-domanda preliminari**

- 22 Permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 49 TFUE, moqri flimkien mal-Artikolu 54 TFUE, għandux jiġi interpretat fis-sens li huwa jipprekludi leġislazzjoni ta' Stat Membru, bħal dik inkwistjoni fil-kawża prinċipali, li tagħti lil kumpannija residenti eżenzjoni fiskali għall-interessi mhallsa minn sussidjarja residenti, sa fejn din tal-aħħar ma setgħetx tnaqqas l-ispiza korrispondenti minħabba regoli li jillimitaw id-dritt għal tnaqqis tal-interessi mhallsa fil-każ ta' sottokapitalizzazzjoni, iżda teskludi tali eżenzjoni meta s-sussidjarja hija residenti fi Stat Membru ieħor.

- 23 Għandu jtifakkur li l-libertà ta' stabbiliment, li l-Artikolu 49 TFUE jirrikonoxxi liċ-ċittadini tal-Unjoni, tinkludi, b'mod konformi mal-Artikolu 54 TFUE, għall-kumpanniji stabbiliti skont il-legiżlazzjoni ta' Stat Membru u li jkollhom l-uffiċċju rreġistrat, it-tmexxija ċentrali jew is-sede prinċipali tagħhom fi hdan l-Unjoni, id-dritt li jeżerċitaw l-attività tagħhom fi Stat Membru ieħor permezz ta' sussidjarja, fergħa jew aġenzija (ara, f'dan is-sens, is-sentenzi tal-21 ta' Frar 2013, A, C-123/11, EU:C:2013:84, punt 30 u l-ġurisprudenza ċċitata).
- 24 Għalkemm id-dispożizzjonijiet tat-Trattat FUE dwar il-libertà ta' stabbiliment għandhom l-għan li jiżguraw il-benefiċċju tat-trattament nazzjonali fl-Istat Membru ospitanti, huma jipprojbixxu wkoll lill-Istat Membru ta' oriġini milli jostakola l-istabbiliment fi Stat Membru ieħor ta' kumpannija mwaqqfa skont il-liġi tiegħu, b'mod partikolari permezz ta' sussidjarja (ara, f'dan is-sens, is-sentenza tas-17 ta' Diċembru 2015, Timac Agro Deutschland, C-388/14, EU:C:2015:829, punt 21 u l-ġurisprudenza ċċitata).
- 25 Ikun hemm ostakolu għal-libertà ta' stabbiliment jekk, skont is-sistema fiskali ta' Stat Membru, kumpannija residenti li jkollha sussidjarja fi Stat Membru ieħor iġġarrab differenza fit-trattament fiskali żvantaġġuża meta mqabbla ma' kumpannija residenti li jkollha sussidjarja fl-ewwel Stat Membru (ara, f'dan is-sens, is-sentenza tas-17 ta' Diċembru 2015, Timac Agro Deutschland, C-388/14, EU:C:2015:829, punt 22 u l-ġurisprudenza ċċitata).
- 26 F'dan il-każ, għandu jiġi kkonstatat li eżenzjoni fiskali, bħal dik inkwistjoni fil-kawża prinċipali, mogħtija mil-legiżlazzjoni nazzjonali lil kumpannija residenti għall-interessi mhallsa minn sussidjarja residenti, sa fejn hija ma setgħetx tnaqqas l-ispiża korrispondenti minhabba regoli nazzjonali li jillimitaw id-dritt għal tnaqqis tal-interessi mhallsa fil-każ ta' sottokapitalizzazzjoni, tikkostitwixxi vantaġġ fiskali.
- 27 L-eskluzjoni ta' tali vantaġġ għal kumpannija omm residenti fir-rigward tal-interessi mhallsa lil din tal-aħħar minn sussidjarja residenti fi Stat Membru ieħor, sa fejn dawn l-interessi ma jistgħux jitnaqqsu mid-dhul taxxabli ta' din is-sussidjarja skont il-legiżlazzjoni ta' dan l-Istat Membru dwar is-sottokapitalizzazzjoni, hija ta' natura li tagħmel inqas attraenti l-eżerċizzju mill-kumpannija omm tal-libertà ta' stabbiliment tagħha, filwaqt li jiddiswadiha milli tohloq sussidjarji fi Stati Membri oħra.
- 28 Tali differenza fit-trattament li, fil-kawża prinċipali, tirriżulta biss mir-regoli Daniżi, tista' tiġi ammissa biss jekk tirrigwarda sitwazzjonijiet li ma humiex oġġettivament komparabbli jew jekk hija ġġustifikata minn raġuni imperattiva ta' interess ġenerali (sentenza tas-6 ta' Ottubru 2015, Finanzamt Linz, C-66/14, EU:C:2015:661, punt 30 u l-ġurisprudenza ċċitata).
- 29 Fl-ewwel lok, għandu jiġi stabbilit jekk is-sitwazzjonijiet inkwistjoni humiex oġġettivament komparabbli. Għal dan il-għan, għandu jtifakkur li n-natura komparabbli ta' sitwazzjoni transkonfinali ma' sitwazzjoni interna għandha tiġi eżaminata b'teħid inkunsiderazzjoni tal-għan imfittex mid-dispożizzjonijiet nazzjonali inkwistjoni (sentenza tas-6 ta' Ottubru 2015, Finanzamt Linz, C-66/14, EU:C:2015:661, punt 31 u l-ġurisprudenza ċċitata).
- 30 Mix-xogħol preparatorju tal-liġi li temenda l-SEL, imsemmi fil-punt 8 ta' din is-sentenza, jirriżulta li l-eżenzjoni fiskali inkwistjoni fil-kawża prinċipali ġiet introdotta sabiex jiġi evitat li kumpanniji omm residenti fid-Danimarka jiġu ntaxxati fuq l-interessi miġbura mis-sussidjarji tagħhom għal self mogħti lil dawn tal-aħħar, meta s-sussidjarji tagħhom ma jistgħux inaqqsu, b'mod shiħ jew parzjali, l-ispiża korrispondenti għal dawn l-interessi minhabba regoli li jillimitaw id-dritt għal tnaqqis ta' interessi mhallsa fil-każ ta' sottokapitalizzazzjoni.
- 31 Konsegwentement, għandu jiġi kkonstatat li s-sitwazzjoni, minn naħa, ta' kumpannija omm residenti li tat self lil sussidjarja residenti li hija suġġetta għal regoli dwar is-sottokapitalizzazzjoni u, min-naħa l-oħra, kumpannija omm residenti li tat self lil sussidjarja mhux residenti u li hija suġġetta għal tali regoli fl-Istat Membru fejn hija residenti għall-finijiet tat-taxxa huma, fir-rigward tal-imsemmi għan,

oġġettivament komparabbli. Fil-fatt, f'dawn iż-żewġ sitwazzjonijiet, id-dhul minn interessi miġbura mill-kumpannija omm jistgħu jkunu s-sugġett ta' taxa ekonomika doppja jew ta' sensiela ta' taxxi, li l-leġislazzjoni inkwistjoni fil-kawża prinċipali għandha l-għan li tevita.

- 32 Fit-tieni lok, għandu jiġi eżaminat jekk tali differenza fit-trattament hijiex ġġustifikata minn raġuni ta' interess generali.
- 33 Sabiex tkun iġġustifikata, din id-differenza għandha tkun tista' tiggarrantixxi t-twertieq tal-għan invokat u ma tmurx lil hinn minn dak li huwa neċessarju sabiex dan l-għan jintlaħaq (sentenza tal-25 ta' Frar 2010, X Holding, C-337/08, EU:C:2010:89, punt 26 u l-ġurisprudenza ċċitata).
- 34 Ir-Renju tad-Danimarka jsostni li d-differenza fit-trattament inkwistjoni fil-kawża prinċipali hija ġġustifikata kemm min-neċessità li jiġi żgurat tqassim ibbilanċjat tas-setgħa ta' tassazzjoni bejn l-Istati Membri, kif ukoll min-neċessità li tiġi evitata l-evazzjoni fiskali.
- 35 Fir-rigward tan-neċessità li jiġi ssalvagwardjat tqassim ibbilanċjat tas-setgħa ta' tassazzjoni bejn l-Istati Membri, din tista' tkun ta' natura li tiġġustifika differenza fit-trattament meta s-sistema eżaminata hija intiża sabiex tipprevjeni aġir li huwa ta' natura li jippregudika d-dritt ta' Stat Membru li jeżerċita s-setgħa ta' tassazzjoni tiegħu fir-rigward tal-attivitajiet imwettqa fit-territorju tiegħu (sentenza tal-21 ta' Frar 2013, A, C-123/11, EU:C:2013:84, punt 41, u l-ġurisprudenza ċċitata).
- 36 Għalhekk, iż-żamma tat-tqassim tas-setgħa ta' tassazzjoni bejn l-Istati Membri tista' tirrendi neċessarja l-applikazzjoni, għall-attivitajiet ekonomiċi tal-kumpanniji stabbiliti f'wiehed minn dawn l-Istati, tar-regoli fiskali biss ta' dan l-Istat, kemm fir-rigward tal-profitti kif ukoll tat-telf (sentenza tal-21 ta' Frar 2013, A, C-123/11, EU:C:2013:84, punt 42 u l-ġurisprudenza ċċitata).
- 37 Fil-fatt, il-possibbiltà li l-kumpanniji jagħzlu li t-telf tagħhom jiġi kkunsidrat fl-Istat Membru ta' stabbiliment tagħhom jew fi Stat Membru ieħor tikkomprometti b'mod sinjifikattiv tqassim ibbilanċjat tas-setgħa ta' tassazzjoni bejn l-Istati Membri, peress illi l-bażijiet taxxabli jirrizultaw immodifikati f'dawn iż-żewġ Stati, skont it-telf ittrasferit (sentenza tal-21 ta' Frar 2013, A, C-123/11, EU:C:2013:84, punt 43).
- 38 F'dan il-każ, għandu jiġi kkonstatat li leġislazzjoni ta' Stat Membru, bħal dik inkwistjoni fil-kawża prinċipali, li tillimita l-eżenzjoni inkwistjoni fil-kawża prinċipali għall-interessi mhallsa minn sussidjarja residenti biss, hija intiża sabiex jinżamm tqassim ibbilanċjat tas-setgħa ta' tassazzjoni bejn l-Istati Membri kkonċernati. Fil-fatt, bl-għoti ta' eżenzjoni fiskali lil kumpannija residenti, li tat self lil sussidjarja residenti fi Stat Membru ieħor, fir-rigward tal-interessi kollha mhallsa mis-sussidjarja tagħha, li ma setgħux jitnaqqsu minn din is-sussidjarja minhabba r-regoli dwar is-sottokapitalizzazzjoni ta' dan l-Istat Membru ieħor, l-Istat Membru ta' residenza tal-kumpannija omm ikun qiegħed jirrinunzja, skont l-għażla magħmula mill-kumpannija li għandhom rabtiet ta' interdipendenza, għad-dritt tiegħu li jintaxxa l-interessi miġbura minnha skont ir-regoli dwar is-sottokapitalizzazzjoni adottati mill-Istat Membru ta' residenza tas-sussidjarji, li l-leġislazzjoni nazzjonali inkwistjoni fil-kawża prinċipali għandha l-għan li tevita.
- 39 Madankollu, leġislazzjoni bħal dik inkwistjoni fil-kawża prinċipali tmur lil hinn minn dak li huwa neċessarju sabiex jintlaħaq dan il-għan.
- 40 Huwa minnu li, il-libertà ta' stabbiliment ma tistax tiġi interpretata fis-sens li Stat Membru għandu l-obbligu li jstabbilixxi r-regoli fiskali tiegħu skont dawk ta' Stat Membru ieħor sabiex jiggarrantixxi, fis-sitwazzjonijiet kollha, tassazzjoni li telimina kull diskrepanza li tirrizulta mil-ligijiet fiskali nazzjonali, minhabba li d-deċiżjonijiet meħuda minn kumpannija fir-rigward tat-twaqqif ta' strutturi kummerċjali barra mill-pajjiż jistgħu, skont il-każ, ikunu f'it jew wisq vantaġġu jew żvantaġġu għal din il-kumpannija (sentenza tat-23 ta' Ottubru 2008, Krankenhaus Ruhesitz am Wannsee-Seniorenheimstatt, C-157/07, EU:C:2008:588, punt 50 u l-ġurisprudenza ċċitata).

- 41 Ghalhekk, f'kuntest bħal dak fil-kawża prinċipali, l-Artikolu 49 TFUE, moqri flimkien mal-Artikolu 54 TFUE, ma jistax ikollu effett li jimponi fuq l-Istat Membru ta' residenza ta' kumpannija omm, li tat self lil sussidjarja residenti fi Stat Membru ieħor, li jmur lil hinn minn eżenzjoni favur din il-kumpannija omm tal-ammont tal-ispejjeż ta' interessi li ma jistgħux jitnaqqsu mis-sussidjarja jekk kellhom jiġu applikati r-regoli dwar is-sottokapitalizzazzjoni tal-ewwel Stat Membru. Għaldaqstant, dawn l-artikoli ma jistax ikollhom effett li jimponu fuq l-Istat Membru ta' residenza tal-imsemmija kumpannija omm li japplika eżenzjoni favur din tal-aħħar ta' ammont oġġla minn dak li joriġina fis-sistema fiskali ta' Stat Membru ieħor taht piena, għall-ewwel Stat Membru, li l-awtonomija fiskali tiegħu tiġi ristretta permezz tal-eżercizzju tas-setgħa fiskali tal-Istat Membru l-ieħor (ara, b'analogija, is-sentenza tat-30 ta' Ġunju 2011, Meilicke *et* C-262/09, EU:C:2011:438, punt 33 kif ukoll il-ġurisprudenza ċċitata).
- 42 Madankollu, għandu jiġi enfaszżat li, meta Stat Membru jkollu sistema sabiex jipprevjeni jew itaffi l-impożizzjoni ta' sensiela ta' taxxi jew it-tassazzjoni doppja ekonomika fir-rigward ta' dividendi mħallsa lil residenti minn kumpanniji residenti, għandu jingħata l-istess trattament lid-dividendi mħallsa lil residenti minn kumpanniji mhux residenti (sentenza tat-30 ta' Ġunju 2011, Meilicke *et* C-262/09, EU:C:2011:438, punt 29 kif ukoll il-ġurisprudenza ċċitata).
- 43 Fil-fatt, f'kuntest bħal dak fil-kawża prinċipali, li jirrigwarda kumpannija omm ta' Stat Membru li s-sussidjarja tagħha hija residenti fi Stat Membru ieħor li japplika regoli tas-sottokapitalizzazzjoni iktar stretti, l-għoti mill-Istat Membru ta' residenza tal-kumpannija omm, lil din il-kumpannija, ta' eżenzjoni fiskali għall-interessi mħallsa minn din is-sussidjarja sal-limitu tal-ammont li din is-sussidjarja ma setgħetx tnaqqas b'applikazzjoni tar-regoli dwar is-sottokapitalizzazzjoni ta' dan l-aħħar Stat Membru, ma jippreġudikax it-tqassim ibbilanċjat tas-setgħa ta' tassazzjoni u jikkostitwixxi miżura inqas restrittiva għal-libertà ta' stabbiliment minn dik prevista mil-legiżlazzjoni inkwistjoni fil-kawża prinċipali (ara, b'analogija, is-sentenzi tat-12 ta' Diċembru 2006, Test Claimants in the FII Group Litigation, C-446/04, EU:C:2006:774, punt 52, kif ukoll tat-30 ta' Ġunju 2011, Meilicke *et*, C-262/09, EU:C:2011:438, punt 32).
- 44 Fir-rigward tal-għan li tiġi evitata l-evazzjoni fiskali, għandu jiġi rrilevat li, sabiex argument ibbażat fuq din il-ġustifikazzjoni jista' jintlaqa', l-għan speċifiku ta' tali miżura għandu jkun li jostakola arrangamenti purament artifiċjali, nieqsa minn realtà ekonomika, u intiżi sabiex jaħarbu mit-taxxa normalment dovuta fuq il-profitti magħmula mill-attivitajiet fit-territorju nazzjonali (ara, f'dan is-sens, is-sentenza tas-17 ta' Diċembru 2015, Timac Agro Deutschland, C-388/14, EU:C:2015:829, punt 42 u l-ġurisprudenza ċċitata).
- 45 F'dan ir-rigward, għandu jiġi kkonstatat li l-legiżlazzjoni inkwistjoni fil-kawża prinċipali ma għandhiex l-għan speċifiku li ċċaħhad mill-benefiċċju ta' vantaġġ fiskali l-arrangamenti purament artifiċjali li għandhom l-għan li jaħarbu mill-legiżlazzjoni fiskali Daniza, izda teskludi mill-kamp tal-benefiċċjarji tagħha, b'mod ġenerali, kull kumpannija residenti li tat, għal kwalunkwe raġuni, self lil sussidjarja sottokapitalizzata li hija residenti fi Stat Membru ieħor (ara, b'analogija, is-sentenza tat-12 ta' Diċembru 2002, Lankhorst-Hohorst, C-324/00, EU:C:2002:749, punt 37 u l-ġurisprudenza ċċitata).
- 46 Barra minn hekk, mill-proċess li għandha l-Qorti tal-Ġustizzja jider li s-self mogħti minn Damixa kien intiż għall-finanzjament tal-parti l-kbira tat-telf ta' Damixa Armaturen li, dak iż-żmien kienet tinsab f'diffikultajiet finanzjarji kbar, u għalhekk ma kellux *a priori* n-natura ta' arrangament purament artifiċjali intiż biss għal finijiet fiskali.
- 47 F'dawn iċ-ċirkustanzi, ir-risposta għad-domanda magħmula għandha tkun li l-Artikolu 49 TFUE, moqri flimkien mal-Artikolu 54 TFUE, għandu jiġi interpretat fis-sens li jipprekludi legiżlazzjoni ta' Stat Membru, bħal dik inkwistjoni fil-kawża prinċipali, li tagħti lil kumpannija residenti eżenzjoni fiskali għall-interessi mħallsa minn sussidjarja residenti, sa fejn din tal-aħħar ma setgħetx tnaqqas l-ispiza

korrispondenti minhabba regoli li jillimitaw id-dritt għal tnaqqis tal-interessi mhallsa fil-każ ta' sottokapitalizzazzjoni, iżda teskludi l-eżenzjoni li tirriżulta mill-applikazzjoni tal-legiżlazzjoni tagħha dwar is-sottokapitalizzazzjoni meta s-sussidjarja hija residenti fi Stat Membru ieħor.

### **Fuq l-ispejjeż**

- 48 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

**L-Artikolu 49 TFUE, moqri flimkien mal-Artikolu 54 TFUE, għandu jiġi interpretat fis-sens li jipprekludi legiżlazzjoni ta' Stat Membru, bħal dik inkwistjoni fil-kawża prinċipali, li tagħti lil kumpannija residenti eżenzjoni fiskali għall-interessi mhallsa minn sussidjarja residenti, sa fejn din tal-aħħar ma setgħetx tnaqqas l-ispiza korrispondenti minhabba regoli li jillimitaw id-dritt għal tnaqqis tal-interessi mhallsa fil-każ ta' sottokapitalizzazzjoni, iżda teskludi l-eżenzjoni li tirriżulta mill-applikazzjoni tal-legiżlazzjoni tagħha dwar is-sottokapitalizzazzjoni meta s-sussidjarja hija residenti fi Stat Membru ieħor.**

Firem